



Ko e Taumu'a Laukongá

Fai 'e Chelsea Mortensen
(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Iunaiteti Siteiti 'o 'Ameliká.
Na'e fanongo 'a 'Enitasi ki he laukonga hono tuofefiné lolotonga 'a e ako folofola fakafāmilí. Na'á ne feinga ke muimui ki ai 'i he'ene tepiletí (tablet). Ka na'e faingata'a ke tokanga taha ki he ngaahi leá.
Na'e faingata'a ma'u pē kia 'Enitasi ke ne laukonga. Na'á ne toki 'ilo 'i he ta'u kuo 'osi na'á ne tisilekisia. Ko e tisilekisia ko ha faingata'a'ia fakaako na'e faingata'a ai ke laukonga. Na'e tuifio 'e hono 'atamai' 'a e ngaahi fo'i leá mo e ngaahi mata'itohí, pea na'e 'ikai muimui hono mata' 'i he hokohoko totonu 'o e ngaahi lea 'i he pēsí 'i he'ene feinga ke laukongá.
Na'e 'osi hono lau 'e hono tuofefiné 'ene vēsí, pea lau 'e hono tokouá 'a e veesi hono hokó. Ka na'e 'ikai ke lau 'a 'Enitasi. Na'e 'ikai ke ne sai'ia 'i he laukonga le'olahí. Na'e ki'i tokoni hono 'ai ke matalalahi

'a e ngaahi fo'i lea 'i he'ene tepiletí. Ka na'á ne fehi'a 'i he tuai mo e faikehe 'ene laukongá. Na'á ne fai ha ngaahi fehalaaki lahi! Na'e pau ke ne ngāue mālohi ki ha me'a na'e ngali faingofua ki he tokotaha kotoa pē.
'I he 'osi 'enau laukongá, na'e mamata 'a e fāmilí 'o 'Enitasi 'i ha fo'i vitiō. Na'e fekau'aki ia mo e polokalama 'a e Fānaú mo e To'u Tupú.
Na'e pehē 'e 'Eletā Kongo 'i he vitiō, "Fokotu'u ha ngaahi taumu'a fakatautaha 'oku nau pole'i mo fakatupulaki koe. 'Ilo'i ha ngaahi talēniti, ngaahi manako, mo ha ngaahi taukei fo'ou."*
Na'e fakakaukau 'a 'Enitasi ki he ngaahi taumu'a te ne lava 'o fokotu'ú. Mahalo pē te ne lava 'o ako 'a e founa ki hono ta'o 'a e kūkisi. Pe va'inga soka lelei ange!

*Face to Face mo 'Eletā Gerrit W. Gong (fakamafola fakaemāmani lahi, 17 Nōvema 2019), Gospel Library.

Na'á ne sio ki he Tohi 'a Molomoná 'i he funga tēpilé. Na'e 'ikai ke fu'u ongo fakafiefia 'a e taumu'a ke ne lelei ange 'i he laukongá. Ka na'á ne fiema'u ke ne lava 'o lau folofola mo hono fāmilí.
Na'á ne talaange ki he'ene Tetí, "Oku ou 'ilo'i 'a e me'a 'oku ou fiema'u ke hoko ko 'eku taumu'a."
"Ko e hā?" Ko e fehu'i ange ia 'a Tetí.
Na'e to'o hake 'e 'Enitasi 'a e Tohi 'a Molomoná. "Oku ou fie lau le'olahí ha veesi 'o e Tohi 'a Molomoná 'i he 'aho kotoa pē."
Na'e pehē ange 'e Teti, "Ko ha taumu'a lelei 'aupito ia. 'Okú ke fie kamata fakakū?"
"Taimí ni pē!"
Na'e 'alu 'a 'Enitasi ki hono lokimohé 'o tāpuni'i 'a e matapáa. Na'e 'ikai ke ne loto ke fanongo ki ai ha taha. Na'á ne fakaava leva 'ene Tohi 'a Molomoná. Na'á ne tuifio ha ni'ihi 'o e ngaahi leá, ka na'e miniti pē 'e taha kuó ne faka'osi 'a e veesi 'uluakí. Na'á ne fakakaukau, *na'e 'ikai ke fu'u kovi ia.*
Na'e lau 'e 'Enitasi ha potufolofola 'i he 'aho kotoa pē. Na'e faingata'a! Na'e 'ikai foki ke ne ongo'i na'e faka'au ke ne sai ange. Ka na'á ne kei feinga pē.
Pea 'i ha 'aho 'e taha 'i he akó, na'e pehē ange 'ene faiakó, "Tōatu! 'Oku 'ikai ke u tui ki he vave ho'o akó."
Na'e sio hake 'a 'Enitasi mei he'ene ngāue fakaako mei 'apí. "Mo'oni?"

Na'e kamokamo ange 'ene faiakó. "Okú ke fakalalakala lahi 'aupito."
Na'e sio hifo 'a 'Enitasi ki he ngaahi lea 'i he'ene la'ipepá. Na'e faingofua ange hono lau iá 'i he tu'unga ne nau 'i ai kimu'a. Na'e tokoni ange foki 'ene taumu'a ke akoako lau 'a e folofolá ki he'ene ako 'i 'apiakó.
'I he'ene foki ki 'apí, na'á ne lele ki 'olunga ke lau 'ene folofolá. 'I he'ene sio ki he pēsí, na'e kei vilo holo pē 'a e ngaahi fo'i leá. Ka na'e faingofua ange ke 'ilo'i 'a hono pu'akí.
Na'e fiefia 'a 'Enitasi ke ako fakafāmilí 'a e folofolá 'i he pō ko iá.
Na'e pehē ange 'e 'Enitasi, "E, Teti. 'E lava ke u tokoni ki he lau folofolá 'i he 'ahó ni?"
Na'e malimali ange 'a Teti. "Te u sai'ia 'aupito ai!"
Na'e muimui tokanga 'a 'Enitasi ki hono tokouá mo e ongo tuofāfiné 'i he'enau takitaha lau ha vēsí. 'I he hoko hono taimí, na'á ne lau māmalie 'a e vēsí ke fakapapau'i na'á ne pu'aki totonu 'a e fo'i lea kotoa pē. Hili 'ene laukongá, na'á ne hanga hake. Na'e malimali ange 'a e tokotaha kotoa pē kiate ia.
Neongo na'e 'ikai ko ha tokotaha laukonga lelei 'a 'Enitasi, ka na'á ne ongo'i laukau 'aki ia. Na'á ne 'ilo'i ko e taimi te ne ngāue mālohi ai, 'e 'i ai ma'u pē 'a e Tamai Hēvaní ke tokoni'i ia. ●



NGAHI TA FAKATATA 'A KELLY SMITH